



ಕಾರಂಜಿಯಿಂದ ಬುವಿಯ ತಣಿಸಬಹುದೇ?
 ಇದು ನೀರಿನಾಟದ ಮೋಜನ್ನು
 ಬಿಂಬಿಸುವ ಚಿತ್ರವಲ್ಲ; ತಂಪಾಗಿದ್ದ ಇಳೆ
 ಧಗಧಗಿಸುತ್ತಿರುವುದರ ಕುರುಹು...

**ನೆಲವೆಲ್ಲ ಜಲವಾದರೆ
 ಕಾಲಿಡಲಿ ಎಲ್ಲಿ?**
 ಪ್ರಕೃತಿಯ ಮುನಿಸು
 ಕಾಣಲು ಬೇರಲ್ಲೂ
 ಹೋಗಬೇಕಿಲ್ಲ. ಈ ವರ್ಷ
 ಕರ್ನಾಟಕದಲ್ಲಿ ಮಳೆ
 ಮಾಡಿದ ಅನಾಹುತಗಳೇ
 ಸಾಕು; ಅದರ ಮೂಲಕ
 ಪ್ರಕೃತಿ ಹೇಳುವ ಪಾಠ
 ಕಲಿಯುವ ವಿವೇಕ ನಮಗೆ
 ಬೇಕು...
 ಚಿತ್ರ: ತಾಜುದ್ದೀನ್ ಆಜಾದ್

ದೂರದ ಮಾತು. ಯೂರೋಪಿನಲ್ಲಿ 'ಸನ್ ಬರ್ನ್' ತಾಂಡವವಾಡುತ್ತಿದೆ. ಲೋಶನ್‌ಗಳಿಗೆ ಡಿಮ್ಯಾಂಡೋ ಡಿಮ್ಯಾಂಡು. ಯೂರೋಪು ಇಂಥ ಬಿಸಿಲಿಗೆ ಎಂದೂ ಸಿದ್ಧವಾಗಿರಲಿಲ್ಲ. ಅತ್ತ ಉತ್ತರ ರಷ್ಯಾ, ಪೂರ್ವ ಯೂರೋಪು, ಅಲಾಸ್ಕ, ದಕ್ಷಿಣ ಅಮೆರಿಕ, ಹಿಂದೂ ಮಹಾಸಾಗರದ ಉತ್ತರ ಭಾಗದ ದ್ವೀಪಗಳು ಈ ವರ್ಷದ ಬಿಸಿಲಿಗೆ ಬಲಿಯಾದವು. ಸುದ್ದಿ ಮಾಧ್ಯಮಗಳಲ್ಲಿ ಈ ವ್ಯಪರೀತೃವನ್ನು ಭಯದಿಂದಲೇ ಬಿತ್ತರಿಸಲಾಗುತ್ತಿತ್ತು. ನಾಗರಿಕರು ಸುಲಭವಾಗಿ ಅರ್ಥಮಾಡಿಕೊಳ್ಳಲೆಂದು ಸಾಮಾಜಿಕ ಮಾಧ್ಯಮಗಳಿಗೆ ಅಂತರರಾಷ್ಟ್ರೀಯ ಹವಾಗುಣ ಸಂಸ್ಥೆಗಳು ಉಪಗ್ರಹದ ಛಾಯಾಚಿತ್ರಗಳನ್ನು ಯಥಾವತ್ತಾಗಿ ತೋರಿಸಿದವು. ಅಲಾಸ್ಕ, ಗ್ರೀನ್‌ಲೆಂಡ್‌ಗಳಲ್ಲಿ ಇದ್ದ ಸಣ್ಣ ಕಾಡುಗಳಲ್ಲಿ ಬೆಂಕಿ ಕಾಣಿಸಿತು. ಧ್ರುವಕರಡಿಗಳಿಗೆ ಇದು ದೊಡ್ಡ ಆಘಾತ ತಂದಿತು. ಹಿಮಾವೃತ ಆವಾಸದಲ್ಲಿ ಬೆಂಕಿ ವಿಶ್ವಸಂಸ್ಥೆಯ ಉಸ್ತುವಾರಿಯಲ್ಲಿ

ಕೆಲಸಮಾಡುತ್ತಿರುವ 'ವಿಶ್ವ ಹವಾಗುಣ ಸಂಸ್ಥೆ' ಲಗುಬಗೆಯಿಂದ ಸಂದೇಶಗಳನ್ನು ಕಳಿಸಲು ತೊಡಗಿತ್ತು. 'ಈ ಸ್ಥಿತಿ ತತ್ಕ್ಷಣದಲ್ಲಿ ಮಾಯವಾಗುವುದಿಲ್ಲ, ಇನ್ನಷ್ಟು ಕಾಲ ಕಾಡುತ್ತದೆ. ಇದು ಜಾಗತಿಕ ಹವಾಗುಣ ಬದಲಾವಣೆಯ ಒಂದು ಮುಖ' ಎಂದು ಎಚ್ಚರಿಸಿತು. ಹವಾಗುಣ ಬದಲಾವಣೆ ಈಗ ಬೇರೆ ಬೇರೆ ರೂಪದಲ್ಲಿ ವ್ಯಕ್ತವಾಗುತ್ತಿದೆ. ಜಗತ್ತಿನ ಶ್ರೀಸಾಮಾನ್ಯರ ಅನುಭವಕ್ಕೂ ಬರುತ್ತಿದೆ. ಸಕಾಲದಲ್ಲಿ ಮಳೆ ಇಲ್ಲ, ಮಳೆ ಬಿದ್ದರೆ ಅದು ಕುಂಭದ್ರೋಣ ಮಳೆ, ಅದೂ ಅಕಾಲದಲ್ಲಿ. ನವೆಂಬರ್ ತಿಂಗಳಲ್ಲಿ ಭಾರತದಲ್ಲಿ ಮಳೆ ಬಿದ್ದುದುಂಟೇ? ಚಳಿಗಾಲದಲ್ಲಿ ಬೆಂಗಳೂರಿನ ನಾಗರಿಕರು ಸಿಟಿ ರೈಲ್ವೆ ಸ್ಟೇಷನ್ ಬಳಿ ಟಿಪೆಟಿಯನ್ನರು ಮಾರುತ್ತಿದ್ದ ಸ್ಟೆಟರ್‌ಗಳಿಗಾಗಿ ದೌಡಾಯಿಸುತ್ತಿದ್ದರು. ಇದು 70ರ ದಶಕದ ಕಥೆ. ಈಗ ಒಂದು ಸಾಧಾರಣ ನೆಟ್ ಬನಿಯನ್ ಸಾಕು, ಚಳಿಗಾಲವನ್ನು ಹಾಯಾಗಿ ಕಳೆಯಬಹುದು.

